




Кінолаг Каця і аўчарка Джэсі
СТАР. 4



На жніве — жанчыны і студэнты
СТАР. 7



Пясочныя карціны «жывуць» на фота
СТАР. 9

ЛІЧБА ДНЯ

Больш за 32 тысячы

шматдзетных сем'яў на падрыхтоўку да школы 65,5 тысячы хлопчыкаў і дзяўчатак атрымалі дапамогу да навучальнага года па стане на 14 жніўня. Дзеля гэтага выдаткавана ўжо BYN2,6 млн. У цэлым на гэтыя мэты запланавана выдзеліць BYN6,6 млн. У гэтым годзе такую дапамогу плануецца аказаць 63,6 тысячы шматдзетных сем'яў на 154,7 тысячы навучэнцаў. Па пытаннях выдзялення аднаразовай матэрыяльнай дапамогі да навучальнага года, а таксама аказання дзяржаўнай адраснай сацыяльнай дапамогі ў выглядзе аднаразовай або штомесячнай сацыяльных дапамог неабходна звяртацца ў мясцовы выканаўчы і распарадчы орган па месцы жыхарства.

Курсы замежных валют, устаноўлены НБ РБ з 19.08.2017 г.		
Долар ЗША		1,9383 ▲
Еўра		2,2763 ▲
Рас. руб.		0,0326 ■
Укр. грыўня		0,0761 ▲



Выдаецца з 9 жніўня 1917 г.

ЗВЯЗДА

19

ЖНІЎНЯ 2017 г.

СУБОТА

№159 (28523)

Б Е Л А Р У С К А Я Г А З Е Т А



Эксперыменты на палях і незвычайны флэшмоб

Аляксандр Лукашэнка пабываў на Прэзідэнцкім полі



Фота БЕЛТА



Кіраўнік дзяржавы апошнія тыдні шмат увагі ўдзяляе ўборачнай кампаніі. Асабіста выязджае ў рэгіёны і назірае за ходам уборачнай як зверху — з верталёта, так і непасрэдна з палёў... Але ў Прэзідэнта ёсць і ўласнае поле — каля вёскі Александрыя Шклоўскага раёна, дзе прайшло дзяцінства і маладыя гады беларускага лідара. Прынамсі, там гэта поле так і называецца — Прэзідэнцкім. Учора кіраўнік дзяржавы вырашыў сабраць ураджай на родным палетку.

УРАДЖАЙНАСЦЬ — ФАНТАСТЫЧНАЯ

Праца гэта неафіцыйная, Аляксандр Рыгоравіч прыехаў на поле на квадрацыкле. Прыпыніўся каля паласы пшаніцы, паглядзеў, колькі зерня ў каласах. Паглядзець сапраўды ёсць на што. Імпартнае насенне пасеялі, каб даведацца, якую культура дасць ураджайнасць у нашых умовах, ці зможам мы самі вывесці падобны сорт. Каласы ж — паўнюткія зерня, клоняцца да зямлі. Ды і зерне ўжо спелае і сухое, нібы просіцца, каб сабралі. Учора настала і яго пара.

— Я сёння прыехаў на працу, — проста сказаў Аляксандр Лукашэнка, — і апрануты адпаведна.

Ён растлумачыў, як колішняе калгаснае поле атрымала назву Прэзідэнцкага:

— Гэта сапраўды маё поле. Некалі нехта з лёгкай рукі гэта сказаў. Гэта поле, дзе я працаваў. У мяне ў памяці застаўся яркі ўспамін: першы, калі я сам вадзіў каня, абганяючы бульбу. Было дванаццаць гадзін дня, спёка неймаверная, авады, мухі... Уражанні не вельмі добрыя на тыя часы, але карысныя для цяперашняга часу.

СТАР. 2

■ Занятасць

«А ЯКІЯ ЯШЧЭ ВАРЫЯНТЫ?»


Чаму беспрацоўныя ідуць вучыцца на лагістаў

Каб быць запатрабаваным на рынку працы, трэба пастаянна павышаць кваліфікацыю. А калі твая спецыяльнасць не карыстаецца попытам — асвойце новую. З пачатку года 6,3 тысячы беларусаў пабывалі на курсах па накіраванні службы занятасці. На перанавучанне ідуць і беспрацоўныя з вышэйшай адукацыяй. Напрыклад, на прафесію лагіста. «Звязда» паразмаўляла з тымі, хто вырашыў зноў сесці за парту.

Спрабавалася і на ТБ, і ў адміністратары

У лагісты беспрацоўных бясплатна рыхтуе Рэспубліканскі інстытут павышэння кваліфікацыі і перападрыхтоўкі работнікаў Мінпрацы і сацабароны. Сёння ў «студэнтаў» экзамен, таму група ў поўным зборы. Ёсць тут і філосафы, і матэматыкі, і лінгвісты. Некаторыя раней займалі кіруючыя пасады на прадпрыемствах.

Вольга Сцяпанавы, напрыклад, была намеснікам дырэктара па маркетынгу знешнеэканамічнай дзейнасці на заводзе. Доўга там працавала. Чаму сышла? Жанчына тлумачыць, што на заводзе была цяжкая дырэктарыя і прэсінг з боку кіраўніцтва. «Я старалася, знаходзіла выгадныя кантракты... Але на перыяд звальнення, у 2015-м, атрымлівала фактычна тры мільёны (старымі. — Аўт.)!»



Былы памочнік суддзі Святлана БАГДАНАВА.

У Вольгі дзве вышэйшыя адукацыі — эканамічная і лінгвістычная (апошняя, праўда, няскончаная). 21 год працоўнага стажу за плячыма. Але знайшці работу, якая б задаволіла (Вольга шукала месца намесніка дырэктара па маркетынгу), было няпроста. Мінчанка разаслала сваё рэзюме ў кадравыя агенствы. Дзе яно толькі ні вісела, успамінае яна, нават на сайце выканкама.

СТАР. 7

■ Я зноў выбіраю «Звязду»

І нагода для... свята!

Ірына ВОРАНАВА, дырэктар Музея Марка Шагала ў Віцебску:



— Для мяне газета «Звязда» заўсёды вылучалася з шэрагу іншых газет. Па-першае, тым, што гэта беларускамоўнае выданне. Па-другое, сваімі публікацыямі на тэмы культуры, мастацтва, гісторыі.

У 2009 годзе беларуская мова апынулася ў спісе ЮНЕСКА як мова, якая трапіла пад пагрозу знікнення. «Звязда» была першай беларускай газетай, што звярнула ўвагу на гэтую праблему на сваіх старонках. На той час я працавала ў Музейным аб'яднанні ў Оршы. Публікацыя «Звязды» падштурхнула нас, музейшчыкаў, ініцыяваць вялікае гарадское свята беларускай мовы.

Зараз мне вельмі прыемна, што на старонках «Звязды» рэгулярна з'яўляюцца публікацыі, прысвечаныя Віцебску і Музею Марка Шагала. Заўсёды з цікавасцю адкрываю свежы нумар газеты, а таксама праглядаю інтэрнэт-сайт zviazda.by